



ಸಹಸ್ರ-ದಲ-ಪದ್ಮ-ಆರಾಧನಾ 3

ಗಣೇಶ ಪಂಚರತ್ನಂ	3
ಸುಬ್ರಹ್ಮಣ್ಯ-ಕರಾವಲಂಬಂ	4
ಆದಿತ್ಯಕವಚಂ	5
ಶ್ರೀ-ಗುರು-ಪಾದುಕಾ-ಸ್ತೋತ್ರಂ	7
ಕಾಂಚೀ-ಮಠೇಶ-ಕರಾವಲಂಬಂ	8
ದ್ವಾದಶ-ಜ್ಯೋತಿರ್ಲಿಂಗ-ಸ್ತೋತ್ರಂ	10
ಕಾಮಾಕ್ಷೀ-ಸ್ತೋತ್ರಂ	11
ಲಕ್ಷ್ಮೀ-ನೃಸಿಂಹ-ಪಂಚ-ರತ್ನಂ	12
ಶ್ರೀರಾಮಭುಜಂಗಪ್ರಯಾತಸ್ತೋತ್ರಂ	13
ವಿಷ್ಣು-ಷಟ್-ಪದೀ-ಸ್ತೋತ್ರಂ	15
ಹನುಮಾನ್ ಸ್ತೋತ್ರಂ	16
ಮನ್ಗಲಂ	16

ಗಣೇಶ ಪಂಚರತ್ನಂ

ವಕ್ರತುಂಡ ಮಹಾಕಾಯ ಸೂರ್ಯಕೋಟಿ ಸಮಪ್ರಭ |
ನಿರ್ವಿಘ್ನಂ ಕುರು ಮೇ ದೇವ ಸರ್ವಕಾರ್ಯೇಷು ಸರ್ವದಾ ||

ಮುದಾ ಕರಾತ್ತ-ಮೋದಕಂ ಸದಾ ವಿಮುಕ್ತಿ-ಸಾಧಕಂ
ಕಲಾ-ಧರಾವತಂಸಕಂ ವಿಲಾಸಿ-ಲೋಕ-ರಕ್ಷಕಂ |
ಅನಾಯಕೈಕ-ನಾಯಕಂ ವಿನಾಶಿತೇಭ-ದೈತ್ಯಕಂ
ನತಾಶುಭಾಶು-ನಾಶಕಂ ನಮಾಮಿ ತಂ ವಿನಾಯಕಂ || 1 ||

ನತೇತರಾತಿ-ಭೀಕರಂ ನವೋದಿತಾರ್ಕ-ಭಾಸ್ವರಂ
ನಮತ್-ಸುರಾರಿ-ನಿರ್ಜರಂ ನತಾಧಿಕಾಪದ್-ಉದ್ಧರಂ |
ಸುರೇಶ್ವರಂ ನಿಧೀಶ್ವರಂ ಗಜೇಶ್ವರಂ ಗಣೇಶ್ವರಂ
ಮಹೇಶ್ವರಂ ತಮಾಶ್ರಯೇ ಪರಾತ್ಪರಂ ನಿರಂತರಂ || 2 ||

ಸಮಸ್ತ-ಲೋಕ-ಶಂಕರಂ ನಿರಸ್ತ-ದೈತ್ಯ-ಕುಂಜರಂ
ದರೇತರೋದರಂ ವರಂ ವರೇಭ-ವಕ್ತ್ರಂ-ಅಕ್ಷರಂ |
ಕೃಪಾ-ಕರಂ ಕ್ಷಮಾ-ಕರಂ ಮುದಾ-ಕರಂ ಯಶಸ್-ಕರಂ
ಮನಸ್ಕರಂ ನಮಸ್ಕೃತಾಂ ನಮಸ್ಕರೋಮಿ ಭಾಸ್ವರಂ || 3 ||

ಅಕಿಂಚನಾರ್ತಿ-ಮಾರ್ಜನಂ ಚಿರಂತನೋಕ್ತಿ-ಭಾಜನಂ
ಪುರಾರಿ-ಪೂರ್ವ-ನಂದನಂ ಸುರಾರಿ-ಗರ್ವ-ಚರ್ವಣಂ |
ಪ್ರಪಂಚ-ನಾಶ-ಭೀಷಣಂ ಧನಂಜಯಾದಿ-ಭೂಷಣಂ
ಕಪೋಲ-ದಾನ-ವಾರಣಂ ಭಜೇ ಪುರಾಣ-ವಾರಣಂ || 4 ||

ನಿತಾಂತಕಾಂತ-ದಂತ-ಕಾಂತಿಂ-ಅಂತಕಾಂತಕಾತ್ಮಜಂ
ಅಚಿಂತ್ಯ-ರೂಪಂ-ಅಂತ-ಹೀನಂ-ಅಂತರಾಯ-ಕೃಂತನಂ |
ಹೃದಂತರೇ ನಿರಂತರಂ ವಸಂತಂ-ಏವ ಯೋಗಿನಾಂ
ತಂ-ಏಕ-ದಂತಂ-ಏವ ತಂ ವಿಚಿಂತಯಾಮಿ ಸಂತತಂ || 5 ||

ಮಹಾ-ಗಣೇಶ-ಪಂಚ-ರತ್ನಂ-ಆದರೇಣ ಯೋ'ನ್ವಹಂ
ಪ್ರಜಲ್ಪತಿ ಪ್ರಭಾತಕೇ ಹ್ರ ದಿ ಸ್ಮರನ್ ಗಣೇಶ್ವರಂ |
ಅರೋಗತಾಂ ಅದೋಷತಾಂ ಸುಸಾಹಿತೀಂ ಸುಪುತ್ರತಾಂ
ಸಮಾಹಿತಾಯುರ್-ಅಷ್ಟ-ಭೂತಿಂ-ಅಭ್ಯುಪೈತಿ ಸೋ'ಚಿರಾತ್ || 6 ||

ಇತಿ ಶ್ರೀಮಚ್ಚಂಕರಾಚಾರ್ಯ-ಕೃತ-ಶ್ರೀಗಣೇಶ-ಪಂಚರತ್ನಂ |

ಸುಬ್ರಹ್ಮಣ್ಯ-ಕರಾವಲಂಬಂ

ಹೇ ಸ್ವಾಮಿನಾಥ! ಕರುಣಾಕರ ದೀನ-ಬಂಧೋ
ಶ್ರೀ-ಪಾರ್ವತೀಶ-ಮುಖ-ಪಂಕಜ-ಪದ್ಮ-ಬಂಧೋ |
ಶ್ರೀಶಾದಿ-ದೇವ-ಗಣ-ಪೂಜಿತ-ಪಾದ-ಪದ್ಮ
ವಲ್ಲೀ-ಸನಾಥ ಮಮ ದೇಹಿ ಕರಾವಲಂಬಂ || 1||

ದೇವಾಧಿ-ದೇವ-ನುತ ದೇವ-ಗಣಾಧಿ-ನಾಥ
ದೇವೇಂದ್ರ-ವಂದ್ಯ-ಮೃದು-ಪಂಕಜ-ಮಂಜು-ಪಾದ |
ದೇವರ್ಷಿ-ನಾರದ-ಮುನೀಂದ್ರ-ಸುಗೀತ-ಕೀರ್ತೇ
ವಲ್ಲೀ-ಸನಾಥ ಮಮ ದೇಹಿ ಕರಾವಲಂಬಂ || 2||

ನಿತ್ಯಾನ್ನ-ದಾನ-ನಿರತಾಖಿಲ-ರೋಗ-ಹಾರಿನ್
ಭಾಗ್ಯ-ಪ್ರದಾನ-ಪರಿಪೂರಿತ-ಭಕ್ತ-ಕಾಮ |
ಶ್ರುತ್ಯಾಗಮ-ಪ್ರಣವ-ವಾಚ್ಯ-ನಿಜ-ಸ್ವರೂಪ
ವಲ್ಲೀ-ಸನಾಥ ಮಮ ದೇಹಿ ಕರಾವಲಂಬಂ || 3||

ಕ್ರೌಂಚಾಸುರೇಂದ್ರ-ಪರಿಖಂಡನ ಶಕ್ತಿ-ಶೂಲ-
ಚಾಪಾದಿ-ಶಸ್ತ್ರ-ಪರಿಮಂಡಿತ-ದಿವ್ಯ-ಪಾಣೇ |
ಶ್ರೀಕುಂಡಲೀಶ-ಧೃತತುಂಡ ಶಿಖೀಂದ್ರ-ವಾಹ
ವಲ್ಲೀ-ಸನಾಥ ಮಮ ದೇಹಿ ಕರಾವಲಂಬಂ || 4||

ದೇವಾಧಿ-ದೇವ-ರಥ-ಮಂಡಲ-ಮಧ್ಯಮೇತ್ಯ
ದೇವೇಂದ್ರ-ಪೀಡನಕರಂ ದೃಢ-ಚಾಪ-ಹಸ್ತಂ |

ಶೂರಂ ನಿಹತ್ಯ ಸುರ-ಕೋಟಿಭಿರೀಡ್ಯಮಾನ
ವಲ್ಲೀ-ಸನಾಥ ಮಮ ದೇಹಿ ಕರಾವಲಂಬಂ || 5||

ಹೀರಾದಿ-ರತ್ನ-ಮಣಿ-ಯುಕ್ತ-ಕಿರೀಟಿ-ಹಾರ
ಕೇಯೂರ-ಕುಂಡಲ-ಲಸತ್-ಕವಚಾಭಿರಾಮಂ |
ಹೇ ವೀರ ತಾರಕ-ಜಯಾಮರ-ವೃಂದ-ವಂದ್ಯ
ವಲ್ಲೀ-ಸನಾಥ ಮಮ ದೇಹಿ ಕರಾವಲಂಬಂ || 6||

ಪಂಚಾಕ್ಷರಾದಿಂ-ಅನು-ಮಂತ್ರಿತ-ಗಾಂಗ-ತೋಯೈಃ
ಪಂಚಾಮೃತೈಃ ಪ್ರಮುದಿತೇಂದ್ರ-ಮುಖೈರ್ಮುನೀಂದ್ರೈಃ |
ಪಟ್ಟಾಭಿಷಿಕ್ತ-ಹರಿ-ಯುಕ್ತ-ವರಾಸನ-ಸ್ಥ
ವಲ್ಲೀ-ಸನಾಥ ಮಮ ದೇಹಿ ಕರಾವಲಂಬಂ || 7||

ಶ್ರೀ-ಕಾರ್ತಿಕೇಯ ಕರುಣಾಮೃತ-ಪೂರ್ಣ-ದೃಷ್ಟ್ಯಾ
ಕಾಮಾದಿ-ರೋಗ-ಕಲುಷೀಕೃತ-ದುಷ್ಟ-ಚಿತ್ತಂ |
ಸಿಕ್ವಾ ತು ಮಾಮವ ಕಲಾಧರ-ಕಾಂತಿ-ಕಾಂತ್ಯಾ
ವಲ್ಲೀ-ಸನಾಥ ಮಮ ದೇಹಿ ಕರಾವಲಂಬಂ || 8||

ಸುಬ್ರಹ್ಮಣ್ಯಾಷ್ಟಕಂ ಪುಣ್ಯಂ ಯೇ ಪಠಂತಿ ದ್ವಿಜೋತ್ತಮಾಃ |
ತೇ ಸರ್ವೇ ಮುಕ್ತಿಮಾಯಾಂತಿ ಸುಬ್ರಹ್ಮಣ್ಯ-ಪ್ರಸಾದತಃ ||

ಸುಬ್ರಹ್ಮಣ್ಯಾಷ್ಟಕಮಿದಂ ಪ್ರಾತರುತ್ಥಾಯ ಯಃ ಪಠೇತ್ |
ಕೋಟಿ-ಜನ್ಮ-ಕೃತಂ ಪಾಪಂ ತತ್ಕ್ಷಣಾದೇವ ನಶ್ಯತಿ ||

|| ಇತಿ ಶ್ರೀಸುಬ್ರಹ್ಮಣ್ಯಾಷ್ಟಕಂ ಅಥವಾ ಶ್ರೀಸುಬ್ರಹ್ಮಣ್ಯ ಕರಾವಲಂಬಸ್ತೋತ್ರಂ ಸಂಪೂರ್ಣಂ ||

ಆದಿತ್ಯಕವಚಂ

ಉದಯಾಚಲಂ-ಆಗತ್ಯ ವೇದ-ರೂಪಂ-ಅನಾಮಯಂ |
ತುಷ್ಟಾವ ಪರಯಾ ಭಕ್ತ್ಯಾ ವಾಲಖಿಲ್ಯಾದಿಭಿರ್-ವೃತಂ ||1||

ದೇವಾಸುರೈಸ್ಸದಾ ವಂದ್ಯಂ ಗ್ರಹೈಶ್ಚ ಪರಿವೇಷ್ಟಿತಂ ।
 ಧ್ಯಾಯನ್ ಸ್ತುವನ್ ಪಠನ್ ನಾಮ ಪಠ-ಸೂರ್ಯ-ಕವಚಂ ಸದಾ ॥2॥
 ಘೃಣಿಃ ಪಾತು ಶಿರೋದೇಶಂ ಸೂರ್ಯಃ ಫಾಲಂ ಚ ಪಾತು ಮೇಃ
 ಆದಿತ್ಯೋ ಲೋಚನೇ ಪಾತು ಶ್ರುತೀ ಪಾತು ಪ್ರಭಾಕರಃ ॥3॥
 ಪ್ರಾಣಂ ಪಾತು ಸದಾ ಭಾನುಃ ಅರ್ಕಃ ಪಾತು ಮುಖಂ ತಥಾ ।
 ಜಿಹ್ವಾಂ ಪಾತು ಜಗನ್ನಾಥಃ ಕಂಠಂ ಪಾತು ವಿಭಾವಸುಃ ॥4॥
 ಸ್ಮಂಧೌ ಗ್ರಹ-ಪತಿಃ ಪಾತು ಭುಜೌ ಪಾತು ಪ್ರಭಾಕರಃ ।
 ಅಹಸ್ಕರಃ ಪಾತು ಹಸ್ತೌ ಹೃದಯಂ ಪಾತು ಭಾನುಮಾನ್ ॥5॥
 ಮಧ್ಯಮ್ನ ಪಾತು ಸಪ್ತಾಶ್ವೋ ನಾಭಿಂ ಪಾತು ನಭೋಮಣಿಃ ।
 ದ್ವಾದಶಾತ್ಮಾ ಕಟಿಂ ಪಾತು ಸವಿತಾ ಪಾತು ಸೃಷ್ಟಿಣೀ ॥6॥
 ಊರೂ ಪಾತು ಸುರಶ್ರೇಷ್ಠೋ ಜಾನುನೀ ಪಾತು ಭಾಸ್ಕರಃ ।
 ಜಹೇ ಪಾತು ಚ ಮಾರ್ತಾಂಡೋ ಗಲಂ ಪಾತು ತ್ವಿಷಾಂ-ಪತಿಃ ॥7॥
 ಪಾದೌ ಬ್ರಹ್ಮಸ್ಸದಾ ಪಾತು ಮಿತ್ರೋಽಪಿ ಸಕಲಂ ವಪುಃ ।
 ವೇದತ್ರಯಾತ್ಮಕ-ಸ್ವಾಮಿನ್ ನಾರಾಯಣ ಜಗತ್ಪತೇ
 ಅಯಾತಯಾಮಂ ತಂ ಕಂಚಿದ್ ವೇದ-ರೂಪಃ ಪ್ರಭಾಕರಃ ॥8॥
 ಸ್ತೋತ್ರೇಣಾನೇನ ಸಂತುಷ್ಟೋ ವಾಲಖಿಲ್ಯಾದಿಭಿರ್ವೃತಃ ।
 ಸಾಕ್ಷಾದ್ ವೇದ-ಮಯೋ ದೇವೋ ರಥಾರೂಡಸ್ಸಮಾಗತಃ ॥9॥
 ತಂ ದೃಷ್ಟ್ವಾ ಸಹಸೋತ್ಥಾಯ ದಂಡವತ್-ಪ್ರಣಮನ್ ಭುವಿ ।
 ಕೃತಾಂಜಲಿ-ಪುಟೋ ಭೂತ್ವಾ ಸೂರ್ಯಸ್ಯಾಗ್ರೇ ಸ್ಥಿತಸ್ತದಾ ॥10॥
 ವೇದ-ಮೂರ್ತಿರ್ಮಹಾಭಾಗೋ ಜ್ಞಾನ-ದೃಷ್ಟಿರ್ವಿಚಾರ್ಯ ಚ ।
 ಬ್ರಹ್ಮಣಾ ಸ್ಥಾಪಿತಂ ಪೂರ್ವಂ ಯಾತಯಾಮ-ವಿವರ್ಚಿತಂ ॥ 11 ॥
 ಸತ್ತ್ವ-ಪ್ರಧಾನಂ ಶುಕಾಖ್ಯಂ ವೇದರೂಪಂ-ಅನಾಮಯಂ ।
 ಶಬ್ದ-ಬ್ರಹ್ಮ-ಮಯಂ ವೇದಂ ಸತ್ಕರ್ಮ-ಬ್ರಹ್ಮ-ವಾಚಕಂ ॥12॥
 ಮುನಿಂ ಅಧ್ಯಾಪಯಾಮಾಸ ಪ್ರಥಮಂ ಸವಿತಾ ಸ್ವಯಂ ।
 ತೇನ ಪ್ರಥಮ-ದತ್ತೇನ ವೇದೇನ ಪರಮೇಶ್ವರಃ ॥13॥
 ಯಾಜ್ಞವಲ್ಕ್ಯೋ ಮುನಿ-ಶ್ರೇಷ್ಠಃ ಕೃತ-ಕೃತ್ಯೋಽಭವತ್ತದಾ ।
 ಋಗಾದಿ-ಸಕಲಾನ್ ವೇದಾನ್ ಜ್ಞಾತವಾನ್ ಸೂರ್ಯ-ಸನ್ನಿಧೌ ॥14॥
 ಇದಂ ಪ್ರೋಕ್ತಂ ಮಹಾಪುಣ್ಯಂ ಪವಿತ್ರಂ ಪಾಪ-ನಾಶನಂ ।
 ಯಃ ಪಠೇಚ್ಛ್ರಣುಯಾದ್ವಾಪಿ ಸರ್ವ-ಪಾಪೈಃ ಪ್ರಮುಚ್ಯತೇ ।
 ವೇದಾರ್ಥ-ಜ್ಞಾನ-ಸಂಪನ್ನಸ್ಸೂರ್ಯ-ಲೋಕಂ-ಅವಾಪ್ನುಯಾತ್ ॥15॥

॥ ಇತಿ ಶ್ರೀ-ಆದಿತ್ಯಕವಚಂ ಸಂಪೂರ್ಣಂ ॥

ಶ್ರೀ-ಗುರು-ಪಾದುಕಾ-ಸ್ತೋತ್ರಂ

ಅನಂತ-ಸಂಸಾರ-ಸಮುದ್ರ-ತಾರ-ನೌಕಾಯಿತಾಭ್ಯಾಂ ಗುರು-ಭಕ್ತಿದಾಭ್ಯಾಂ ।
ವೈರಾಗ್ಯ-ಸಾಮ್ರಾಜ್ಯದ-ಪೂಜನಾಭ್ಯಾಂ ನಮೋ ನಮಃ ಶ್ರೀ-ಗುರು-ಪಾದುಕಾಭ್ಯಾಂ ॥ 1 ॥

ಕವಿತ್ವ-ವಾರಾಶಿ-ನಿಶಾಕರಾಭ್ಯಾಂ ದೌರ್ಭಾಗ್ಯದಾವಾಂಬುದ-ಮಾಲಿಕಾಭ್ಯಾಂ ।
ದೂರೀಕೃತಾನಮ್ರ-ವಿಪತ್ತಿತಾಭ್ಯಾಂ ನಮೋ ನಮಃ ಶ್ರೀ-ಗುರು-ಪಾದುಕಾಭ್ಯಾಂ ॥ 2 ॥

ನತಾ ಯಯೋಃ ಶ್ರೀ-ಪತಿತಾಂ ಸಮೀಯುಃ ಕದಾಚಿದಪ್ಯಾಶು ದರಿದ್ರವರ್ಯಾಃ ।
ಮೂಕಾಶ್ಚ ವಾಚಸ್ಪತಿತಾಂ ಹಿ ತಾಭ್ಯಾಂ ನಮೋ ನಮಃ ಶ್ರೀ-ಗುರು-ಪಾದುಕಾಭ್ಯಾಂ ॥ 3 ॥

ನಾಲೀಕ-ನೀಕಾಶ-ಪದಾಹೃತಾಭ್ಯಾಂ ನಾನಾ-ವಿಮೋಹಾದಿ-ನಿವಾರಿಕಾಭ್ಯಾಂ ।
ನಮನಾಭೀತಿ-ಪ್ರದಾಭ್ಯಾಂ ನಮೋ ನಮಃ ಶ್ರೀ-ಗುರು-ಪಾದುಕಾಭ್ಯಾಂ ॥ 4 ॥

ನೃಪಾಲಿ-ಮೌಲಿ-ವ್ರಜ-ರತ್ನ-ಕಾಂತಿ-ಸರಿದ್-ವಿರಾಜತ್-ಝಷ-ಕನ್ಯಕಾಭ್ಯಾಂ ।
ನೃಪತ್ವದಾಭ್ಯಾಂ ನತ-ಲೋಕ-ಪಂಕ್ತೇಃ ನಮೋ ನಮಃ ಶ್ರೀ-ಗುರು-ಪಾದುಕಾಭ್ಯಾಂ ॥ 5 ॥

ಪಾಪಾಂಧಕಾರಾರ್ಕ-ಪರಂಪರಾಭ್ಯಾಂ ತಾಪ-ತ್ರಯಾಹೀಂದ್ರ-ಖಗೇಶ್ವರಾಭ್ಯಾಂ ।
ಜಾಡ್ಯಾಭಿ-ಸಂಶೋಷಣ-ವಾಡವಾಭ್ಯಾಂ ನಮೋ ನಮಃ ಶ್ರೀ-ಗುರು-ಪಾದುಕಾಭ್ಯಾಂ ॥ 6 ॥

ಶಮಾದಿ-ಷಟ್-ಪ್ರದ-ವೈಭವಾಭ್ಯಾಂ ಸಮಾಧಿದಾನ-ವ್ರತ-ದೀಕ್ಷಿತಾಭ್ಯಾಂ ।
ರಮಾಧವಾಸ್ತ್ರಿ-ಸ್ಥಿರ-ಭಕ್ತಿದಾಭ್ಯಾಂ ನಮೋ ನಮಃ ಶ್ರೀ-ಗುರು-ಪಾದುಕಾಭ್ಯಾಂ ॥ 7 ॥

ಸ್ವಾರ್ಚಾಪರಾಣಾಂ ಅಖಿಲೇಷ್ಟದಾಭ್ಯಾಂ ಸ್ವಾಹಾ-ಸಾಹಾಯಾಕ್ಷ-ಧುರಂಧರಾಭ್ಯಾಂ ।
ಸ್ವಾಂತಾಚ್ಚ-ಭಾವ-ಪ್ರದ-ಪೂಜನಾಭ್ಯಾಂ ನಮೋ ನಮಃ ಶ್ರೀ-ಗುರು-ಪಾದುಕಾಭ್ಯಾಂ ॥ 8 ॥

ಕಾಮಾದಿ-ಸರ್ಪ-ವ್ರಜ-ಗಾರುಡಾಭ್ಯಾಂ ವಿವೇಕ-ವೈರಾಗ್ಯ-ನಿಧಿ-ಪ್ರದಾಭ್ಯಾಂ ।
ಬೋಧ-ಪ್ರದಾಭ್ಯಾಂ ದ್ರುತ-ಮೋಕ್ಷದಾಭ್ಯಾಂ ನಮೋ ನಮಃ ಶ್ರೀ-ಗುರು-ಪಾದುಕಾಭ್ಯಾಂ ॥ 9 ॥

ಕರೋಮಿ ಕಾಯೇನ ತವಾನ್ಘ್ರಿ-ಸೇವಾಂ ಬ್ರವೀಮಿ ವಾಚಾ ತವ ಪುಣ್ಯ-ನಾಮ |
ಧ್ಯಾಯಾಮಿ ಮೂರ್ತಿಂ ತವ ಹೃತ್-ಸರೋಜೇ ಪ್ರಸೀದ ಶೀಘ್ರಂ ಯತಿ-ರಾಜ ಮಹ್ಯಂ || 10 ||

ಇತಿ ಶ್ರೀಗುರುಪಾದುಕಾಸ್ತೋತ್ರಂ ಸಂಪೂರ್ಣಂ||

ಕಾಂಚೀ-ಮಠೇಶ-ಕರಾವಲಂಬಂ

ಕುಂಭಘೋಣವಾಸ್ತವ್ಯೇನ ಲಕ್ಷ್ಮೀಕಾಂತಶರ್ಮಣಾ ವಿರಚಿತಂ

ಪ್ರಾತಸ್ಸ್ಮರಾಮಿ ಭವದೀಯ-ಮುಖಾರವಿಂದಂ
ಮಂದ-ಸ್ಥಿತಂ ಚ ಜನಿ-ತಾಪ-ಹರಂ ಜನಾನಾಂ |
ಸಂಪತ್-ಕರೀಂ ಚ ಭವತೋಽತ್ರ-ಕಟಾಕ್ಷ-ಲಕ್ಷ್ಮೀಂ
ಕಾಂಚೀ-ಮಠೇಶ ಮಮ ದೇಹಿ ಕರಾವಲಂಬಂ ||1||

ಪ್ರಾತಃ ಸ್ಮರಾಮಿ ಕಲಿ-ದೋಷ-ಹರಾಣಿ ಯಾನಿ
ಹೃದ್ಯಾನಿ ದಿವ್ಯ-ಮಧುರಾಣಿ ಮನೋಹರಾಣಿ |
ವಾಕ್ಯಾನಿ ತೇಽದ್ಯ ವದನಾಂಬುಜ-ನಿರ್ಗತಾನಿ
ಕಾಂಚೀ-ಮಠೇಶ ಮಮ ದೇಹಿ ಕರಾವಲಂಬಂ || 2 ||

ವಕ್ಷಃ-ಸ್ಥಲಂ ವಿಮಲ-ಹೇಮ-ಸಮಾನ-ವರ್ಣಂ
ಭಸ್ಮಾಂಕಿತಂ ಜನ-ಮನೋಹರ-ಕುಂಕುಮಾಕ್ಷಂ |
ಪ್ರಾತಸ್ಸ್ಮರಾಮಿ ಭವತೋಽತ್ರ ಚಿರಂ ಮಹಾತ್ಮನ್
ಕಾಂಚೀ-ಮಠೇಶ ಮಮ ದೇಹಿ ಕರಾವಲಂಬಂ || 3||

ಮತ್ತೇಭ-ತುಲ್ಯ-ಗಮನಂ ಚ ನಿರೀಕ್ಷ್ಯ ತೇಽದ್ಯ
ಯಾತ್ವಾ ವನಾಂತರಂ ಅನಂತ ಗಜಾಶ್ಚಲೀನಾಃ|

ಪ್ರಾತಸ್ಸ್ಮರಾಮಿ ಗಜ-ರಾಜ-ಗತಿಂ ತವೇದಂ
ಕಾಂಚೀ-ಮರೇಶ ಮಮ ದೇಹಿ ಕರಾವಲಂಬಂ ||4||

ದಕ್ಷೇಣ ದಂಡಂ ಅವಲಂಬ್ಯ ಸದೇತರೇಣ
ಹಸ್ತೇನ ಚಾರು-ಕಲಶಂಚ ವಿರಾಜಮಾನಂ |
ರಕ್ತಾಂಬರಾಂ ಚ ತವ ಚಾರು-ಕಟಿಂ ಸ್ಮರಾಮಿ
ಕಾಂಚೀ-ಮರೇಶ ಮಮ ದೇಹಿ ಕರಾವಲಂಬಂ ||5||

ವಿಸ್ಮೃತ್ಯ ದೋಷಮಖಿಲಂ ಚ ಮಮಾಪರಾಧಂ
ತ್ರಾತುಂ ಚ ಯಾದ್ಯ ಭಗವನ್ ಕೃತ-ಬದ್ಧ-ದೀಕ್ಷಾ |
ಪ್ರಾತಃ ಸ್ಮರಾಮಿ ಯತಿ-ಪುಂಗವ ತೇನುಕಂಪಾಂ
ಕಾಂಚೀ-ಮರೇಶ ಮಮ ದೇಹಿ ಕರಾವಲಂಬಂ || 6 ||

ಪ್ರಾತಃ ಸ್ಮರಾಮಿ ಭವದೀಯ-ಪದಾರವಿಂದಂ
ಯಸ್ಮಾತ್ ಪ್ರಯಾಂತಿ ದುರಿತಾನಿ ಮಹಾಂತಿ ತಾನಿ |
ಆಯಾಂತಿ ತಾನಿ ಮುಹುರದ್ಯ ಸು-ಮಂಗಲಾನಿ
ಕಾಂಚೀ-ಮರೇಶ ಮಮ ದೇಹಿ ಕರಾವಲಂಬಂ || 7 ||

ಸ್ನಾನಾಚ್ಚ ಪಾನಾಚ್ಚ ನಿಷೇವಣಾಚ್ಚ
ಧ್ಯಾನಾಚ್ಚ ಪಾಪಾನಿ ಲಯಂ ಪ್ರಯಾಂತಿ |
ಹೇ ತೀರ್ಥ-ಪಾದಾನುಸರಂ ಪದಂ ತೇ
ತೀರ್ಥಂ ಚ ತೀರ್ಥ-ಕರಣಂ ಭಜಾಮಿ || 8 ||

|| ಇತಿ ಶ್ರೀಕಾಂಚೀ-ಮರೇಶ-ಕರಾವಲಂಬ-ಸ್ತೋತ್ರಂ ಸಂಪೂರ್ಣಂ ||

ದ್ವಾದಶ-ಜ್ಯೋತಿರ್ಲಿಂಗ-ಸ್ತೋತ್ರಂ

ಸೌರಾಷ್ಟ್ರ-ದೇಶೇ ವಸುಧಾವಕಾಶೇ ಜ್ಯೋತಿರ್-ಮಯಂ ಚಂದ್ರ-ಕಲಾವತಂಸಂ |
ಭಕ್ತಿ-ಪ್ರದಾನಾಯ ಕೃತಾವತಾರಂ ತಂ ಸೋಮ-ನಾಥಂ ಶರಣಂ ಪ್ರಪದ್ಯೇ || 1 ||
ಶ್ರೀ-ಶೈಲ-ಶೃಂಗೇ ವಿವಿಧ-ಪ್ರಸಂಗೇ ಶೇಷಾದ್ರಿ-ಶೃಂಗೇಽಪಿ ಸದಾ ವಸಂತಂ |
ತಮರ್ಜುನಂ ಮಲ್ಲಿಕ-ಪೂರ್ವಂ-ಏನಂ ನಮಾಮಿ ಸಂಸಾರ್-ಅಸಮುದ್ರ-ಸೇತುಂ || 2 ||
ಅವಂತಿಕಾಯಾಂ ವಿಹಿತಾವತಾರಂ ಮುಕ್ತಿ-ಪ್ರದಾನಾಯ ಚ ಸಜ್ಜನಾನಾಂ |
ಅಕಾಲ-ಮೃತ್ಯೋಃ ಪರಿರಕ್ಷಣಾರ್ಥಂ ವಂದೇ ಮಹಾ-ಕಾಲ-ಮಹಾ-ಸುರೇಶಂ || 3 ||
ಕಾವೇರಿಕಾ-ನರ್ಮದಯೋಃ ಪವಿತ್ರೇ ಸಮಾಗಮೇ ಸಜ್ಜನ-ತಾರಣಾಯ |
ಸದೈವ-ಮಾಂಧಾತ್ಯ-ಪುರೇ ವಸಂತಂ ಓಂಕಾರಮೀಶಂ ಶಿವಂ ಏಕಂ ಈಡೇ || 4 ||
ಪೂರ್ವೋತ್ತರೇ ಪಾರಲಿಕಾಭಿಧಾನೇ ಸದಾ ಶಿವಂ ತಂ ಗಿರಿಜಾ-ಸಮೇತಂ |
ಸುರಾಸುರಾರಾಧಿತ-ಪಾದ-ಪದ್ಮಂ ಶ್ರೀ-ವೈದ್ಯನಾಥಂ ಸತತಂ ಸ್ಮರಾಮಿ || 5 ||
ಆಮರ್ದ-ಸಂಜ್ಞೇ ನಗರೇ ಚ ರಮ್ಯೇ ವಿಭೂಷಿತಾಂಗಂ ವಿವಿಧೈಶ್ಚ ಭೋಗೈಃ |
ಸದ್ಭಕ್ತಿ-ಮುಕ್ತಿ-ಪ್ರದಮೀಶಂ ಏಕಂ ಶ್ರೀನಾಗನಾಥಂ ಶರಣಂ ಪ್ರಪದ್ಯೇ || 6 ||
ಸಾನಂದಂ-ಆನಂದವನೇ ವಸಂತಂ ಆನಂದ-ಕಂದಂ ಹತ-ಪಾಪ-ವೃಂದಂ |
ವಾರಾಣಸೀ-ನಾಥಂ-ಅನಾಥ-ನಾಥಂ ಶ್ರೀ-ವಿಶ್ವನಾಥಂ ಶರಣಂ ಪ್ರಪದ್ಯೇ || 7 ||
ಯೋ ಡಾಕಿನೀ-ಶಾಕಿನಿಕಾ-ಸಮಾಜೇ ನಿಷೇವ್ಯಮಾಣಂ ಪಿಶಿತಾಶನೈಶ್ಚ |
ಸದೈವ ಭೀಮಾದಿ-ಪದ-ಪ್ರಸಿದ್ಧಂ ತಂ ಶಂಕರಂ ಭಕ್ತಹಿತಂ ನಮಾಮಿ || 8 ||
ಶ್ರೀ ತಾಮ್ರಪರ್ಣೀ-ಜಲ-ರಾಶಿ-ಯೋಗೇ ನಿಬದ್ಧ್ಯ ಸೇತುಂ ನಿಶಿ ಬಿಲ್ವ-ಪತ್ಯೈಃ |
ಶ್ರೀರಾಮಚಂದ್ರೇಣ ಸಮರ್ಚಿತಂ ತಂ ರಾಮೇಶ್ವರಾಖ್ಯಂ ಸತತಂ ನಮಾಮಿ || 9 ||
ಸಿಂಹಾದ್ರಿ-ಪಾರ್ಶ್ವೇಽಪಿ ತಟೇ ರಮಂತಂ ಗೋದಾವರೀ-ತೀರ-ಪವಿತ್ರ-ದೇಶೇ |
ಯದ್ಧರ್ಷನಾತ್ ಪಾತಕ ಜಾತ ನಾಶಃ ಪ್ರಜಾಯತೇ ತ್ರ್ಯಂಬಕಂ ಈಶಂ ಈಡೇ ||10||
ಹಿಮಾದ್ರಿ-ಪಾರ್ಶ್ವೇಽಪಿ ತಟೇ ರಮಂತಂ ಸಂಪೂಜ್ಯಮಾನಂ ಸತತಂ ಮುನೀಂದ್ರೈಃ |
ಸುರಾಸುರೈರ್-ಯಕ್ಷ-ಮಹೋರಗಾದ್ಯೈಃ ಕೇದಾರ-ಸಂಜ್ಞಂ ಶಿವಂ ಈಶಂ ಈಡೇ ||11||
ಇಲಾಪುರೀ ರಮ್ಯ-ಶಿವಾಲಯೇಽಸ್ಮಿನ್ ಸಮುಲ್ಲಸಂತಂ ತ್ರಿಜಗದ್-ವರೇಣ್ಯಂ |
ವಂದೇ ಮಹೋದಾರತರ-ಸ್ವಭಾವಂ ಸದಾಶಿವಂ ತಂ ಧಿಷಣೇಶ್ವರಾಖ್ಯಂ ||12||
ಏತಾನಿ ಲಿಂಗಾನಿ ಸದೈವ ಮರ್ತ್ಯಾಃ ಪ್ರಾತಃ ಪಠಂತೋಽಮಲಮಾನಸಾಶ್ಚ |
ತೇ ಪುತ್ರ-ಪೌತ್ರೈಶ್ಚ ಧನೈರ್-ಉದಾರೈಃ ಸತ್ಕೀರ್ತಿ-ಭಾಜಃ ಸುಖಿನೋ ಭವಂತಿ ||13||

ಇತಿ ಶ್ರೀಮದ್-ಶಂಕರಾಚಾರ್ಯ-ವಿರಚಿತಂ ದ್ವಾದಶ-ಜ್ಯೋತಿರ್ಲಿಂಗ-ಸ್ತೋತ್ರಂ ಸಂಪೂರ್ಣಂ॥

ಕಾಮಾರ್ಕ್ಷೀ-ಸ್ತೋತ್ರಂ

ಕಾಮಾಕ್ಷಿ ಮಾತರ್ ನಮಸ್ತೇ ಕಾಮ-ದಾನೈಕ-ದಕ್ಷೇ ಸ್ಥಿತೇ ಭಕ್ತಪಕ್ಷೇ ॥

ಕಾಮಾರಿ-ಕಾಂತೇ ಕುಮಾರಿ ಕಾಲ-ಕಾಲಸ್ಯ ಭರ್ತುಃ ಕರೇ ದತ್ತ-ಹಸ್ತೇ |
ಕಾಮಾಯ ಕಾಮ-ಪ್ರದಾತ್ರಿ ಕಾಮಕೋಟಿಸ್ಥ-ಪೂಜ್ಯೇ ಗಿರಂ ದೇಹಿ ಮಹ್ಯಂ || 1||

ಶ್ರೀ-ಚಕ್ರ-ಮಧ್ಯೇ ವಸಂತೀಂ ಭೂತ-ರಕ್ಷಃ ಪಿಶಾಚಾತಿ-ದುಷ್ಟಾನ್ ಹರಂತೀಂ |
ಶ್ರೀ-ಕಾಮಕೋಟ್ಯಾಂ ಜ್ವಲಂತೀಂ ಕಾಮ-ಹೀನೈಸ್ಸುಗಮ್ಯಾಂ ಭಜೇ ದೇಹಿ ವಾಚಂ || 2||

ಇಂದ್ರಾದಿ-ಮಾನ್ಯೇ ಸುಧನ್ಯೇ ಬ್ರಹ್ಮ-ವಿಷ್ಣ್ವಾದಿ-ವಂದ್ಯೇ ಗಿರೀಂದ್ರಸ್ಯ ಕನ್ಯೇ |
ಮಾನ್ಯಾಂ ನ ಮನ್ಯೇ ತ್ವದನ್ಯಾಂ ಮಾನಿತಾಂಘ್ರಿಂ ಮುನೀಂದ್ರೈ ಭರ್ಜೇ ಮಾತರಂ ತ್ವಾಂ || 3||

ಸಿಂಹಾಧಿರೂಢೇ ನಮಸ್ತೇ ಸಾಧು-ಹೃತ್-ಪದ್ಮ-ಗೂಢೇ ಹತಾಶೇಷ-ಮೂಢೇ |
ರೂಢಂ ಹರ ತ್ವಂ ಗದಂ ಮೇ ಕಂಠ-ಶಬ್ದಂ ದೃಢಂ ದೇಹಿ ವಾಗ್-ವಾದಿನಿ ತ್ವಂ || 4||

ಕಲ್ಯಾಣ-ದಾತ್ರೀಂ ಜನಿತ್ರೀಂ ಕಂಜ-ಪತ್ರಾಭ-ನೇತ್ರಾಂ ಕಲಾನಾಥ-ವಕ್ತ್ರಾಂ |
ಶ್ರೀ-ಸ್ಕಂದ-ಪುತ್ರಾಂ ಸುವಸ್ತ್ರಾಂ ಸಚ್ಚರಿತ್ರಾಂ ಶಿವೇ ತ್ವಾಂ ಭಜೇ ದೇಹಿ ವಾಚಂ || 5||

ಭಕ್ತ್ಯಾ-ಕೃತಂ ಸ್ತೋತ್ರ-ರತ್ನಂ ದೀಕ್ಷಿತಾನಂತರಾಮೇಣ ದೇವೀ-ಪ್ರಸಾದಾತ್ |
ನಿತ್ಯಂ ಪಠೇತ್ ಭಕ್ತಿ-ಪೂತಂ ಸದ್ಯ ಸರ್ವಾರ್ಥ-ಸಿದ್ಧಿಂ ಭವೇದ್-ಏವ ನೂನಂ ||

॥ ಇತಿ ಶ್ರೀಕಾಮಾಕ್ಷೀಸ್ತೋತ್ರಂ ಸಂಪೂರ್ಣಂ ॥

ಲಕ್ಷ್ಮೀ-ನೃಸಿಂಹ-ಪಂಚ-ರತ್ನಂ

ತ್ವತ್-ಪ್ರಭು-ಜೀವ ಪ್ರಿಯಂ ಇಚ್ಛಸಿ ಚೇನ್ ನರ-ಹರಿ-ಪೂಜಾಂ ಕುರು ಸತತಂ
ಪ್ರತಿ-ಬಿಂಬಾಲಂಕೃತಿ-ಧೃತಿ-ಕುಶಲೋ ಬಿಂಬಾಲಂಕೃತಿಂ ಆತನುತೇ |
ಚೇತೋಭೃಂಗ ಭ್ರಮಸಿ ವೃಥಾ ಭವ-ಮರು-ಭೂಮೌ ವಿರಸಾಯಾಂ
ಭಜ ಭಜ ಲಕ್ಷ್ಮೀ-ನರಸಿಂಹಾನಘ-ಪದ-ಸರಸಿಜ-ಮಕರಂದಂ || 1 ||

ಶುಕ್ತೌ ರಜತ-ಪ್ರತಿಭಾ ಜಾತಾ ಕಟಕಾದ್ಯರ್ಥ-ಸಮರ್ಥಾ ಚೇದ್
ದುಃಖಮಯೀ ತೇ ಸಂಸೃತಿರೇಷಾ ನಿರ್ವೃತಿ-ದಾನೇ ನಿಪುಣಾ ಸ್ಯಾತ್ |
ಚೇತೋಭೃಂಗ ಭ್ರಮಸಿ ವೃಥಾ ಭವ-ಮರು-ಭೂಮೌ ವಿರಸಾಯಾಂ
ಭಜ ಭಜ ಲಕ್ಷ್ಮೀ-ನರಸಿಂಹಾನಘ-ಪದ-ಸರಸಿಜ-ಮಕರಂದಂ || 2 ||

ಆಕೃತಿ-ಸಾಮ್ಯಾಚ್-ಚಾಲಲಿ-ಕುಸುಮೇ ಸ್ಥಲ-ನಲಿನತ್ವ-ಭ್ರಮಮಕರೋಃ
ಗಂಧ-ರಸಾವಿಹ ಕಿಮು ವಿದ್ಯೇತೇ ವಿಫಲಂ ಭ್ರಾಮ್ಯಸಿ ಭೃಶ-ವಿರಸೇಸ್ವಿನ್ |
ಚೇತೋಭೃಂಗ ಭ್ರಮಸಿ ವೃಥಾ ಭವ-ಮರು-ಭೂಮೌ ವಿರಸಾಯಾಂ
ಭಜ ಭಜ ಲಕ್ಷ್ಮೀ-ನರಸಿಂಹಾನಘ-ಪದ-ಸರಸಿಜ-ಮಕರಂದಂ || 3 ||

ಸ್ರಕ್-ಚಂದನ-ವನಿತಾದೀನ್ ವಿಷಯಾನ್ ಸುಖದಾನ್ ಮತ್ವಾ ತತ್ರ ವಿಹರಸೇ
ಗಂಧ-ಫಲೀ-ಸದೃಶಾ ನನು ತೇಽಮೀ ಭೋಗಾನಂತರ-ದುಃಖ-ಕೃತಃ ಸ್ಯಃ |
ಚೇತೋಭೃಂಗ ಭ್ರಮಸಿ ವೃಥಾ ಭವ-ಮರು-ಭೂಮೌ ವಿರಸಾಯಾಂ
ಭಜ ಭಜ ಲಕ್ಷ್ಮೀ-ನರಸಿಂಹಾನಘ-ಪದ-ಸರಸಿಜ-ಮಕರಂದಂ || 4 ||

ತವ ಹಿತಂ ಏಕಂ ವಚನಂ ವಕ್ಷ್ಯೇ ಶೃಣು ಸುಖ-ಕಾಮೋ ಯದಿ ಸತತಂ
ಸ್ವಪ್ನೇ ದೃಷ್ಟಂ ಸಕಲಂ ಹಿ ಮೃಷಾ ಜಾಗ್ರತಿ ಚ ಸ್ಮರ ತದ್ವದಿತಿ
ಚೇತೋ-ಭೃಂಗ ಭ್ರಮಸಿ ವೃಥಾ ಭವ-ಮರು-ಭೂಮೌ ವಿರಸಾಯಾಂ
ಭಜ ಭಜ ಲಕ್ಷ್ಮೀ-ನರಸಿಂಹಾನಘ-ಪದ-ಸರಸಿಜ-ಮಕರಂದಂ || 5 ||

|| ಇತಿ ಶ್ರೀಮದ್-ಗೋವಿಂದಭಗವತ್ಪಾದ-ಶಿಷ್ಯ-ಶ್ರೀಮಚ್ಚಂಕರ-ಭಗವತ್ಪಾದ-
ವಿರಚಿತಂ ಶ್ರೀ-ಲಕ್ಷ್ಮೀ-ನೃಸಿಂಹ-ಪಂಚರತ್ನ-ಸ್ತೋತ್ರಂ ಸಂಪೂರ್ಣಂ ||

ಶ್ರೀರಾಮಭುಜಂಗಪ್ರಯಾತಸ್ತೋತ್ರಂ

ವಿಶುದ್ಧಂ ಪರಂ ಸಚ್ಚಿದ್-ಆನಂದ-ರೂಪಂ
ಗುಣಾಧಾರಂ ಆಧಾರ-ಹೀನಂ ವರೇಣ್ಯಂ |
ಮಹಾಂತಂ ವಿಭಾಂತಂ ಗುಹಾಂತಂ ಗುಣಾಂತಂ
ಸುಖಾಂತಂ ಸ್ವಯಂ ಧಾಮ ರಾಮಂ ಪ್ರಪದ್ಯೇ|| 1||

ಯದಾ ವರ್ಣಯತ್-ಕರ್ಣ-ಮೂಲೇಽನ್ತ-ಕಾಲೇ
ಶಿವೋ ರಾಮ ರಾಮೇತಿ ರಾಮೇತಿ ಕಾಶ್ಯಾಂ |
ತದೇಕಂ ಪರಂ ತಾರಕ-ಬ್ರಹ್ಮ-ರೂಪಂ
ಭಜೇಹಂ ಭಜೇಹಂ ಭಜೇಹಂ ಭಜೇಹಂ || 3 ||

ಪುರಃ ಪ್ರಾಂಜಲೀನ್ ಆಂಜನೇಯಾದಿ-ಭಕ್ತಾನ್
ಸ್ವ-ಚಿನ್ಮುದ್ರಯಾ ಭದ್ರಯಾ ಬೋಧಯಂತಂ |
ಭಜೇಹಂ ಭಜೇಹಂ ಸದಾ ರಾಮಚಂದ್ರಂ
ತ್ವದನ್ಯಂ ನ ಮನ್ಯೇ ನ ಮನ್ಯೇ ನ ಮನ್ಯೇ|| 7||

ಯದಾ ಮತ್ಸಮೀಪಂ ಕೃತಾಂತಃ ಸಮೇತ್ಯ
ಪ್ರಚಂಡ-ಪ್ರಕೋಪೈರ್ ಭಟ್ಟೈರ್ ಭೀಷಯೇನ್ಮಾಂ |
ತದಾವಿಷ್ಕರೋಷಿ ತ್ವದೀಯಂ ಸ್ವರೂಪಂ
ಸದಾಪತ್-ಪ್ರಣಾಶಂ ಸಕೋದಂಡ-ಬಾಣಂ|| 8||

ಸದಾ ರಾಮ ರಾಮೇತಿ ರಾಮಾಮೃತಂ ತೇ
ಸದಾ-ರಾಮಂ-ಆನಂದ-ನಿಷ್ಯಂದ-ಕಂದಂ |
ಪಿಬಂತಂ ನಮಂತಂ ಸುದಂತಂ ಹಸಂತಂ
ಹನೂಮಂತಂ ಅಂತರ್ಭಜೇ ತಂ ನಿತಾಂತಂ|| 21||

ಅಸೀತಾ-ಸಮೇತ್ಯೈರ್ ಅಕೋದಂಡ-ಭೂಷೈಃ

ಅಸೌಮಿತ್ರಿ-ವಂದ್ಯೈರ್ ಅಚಂಡ-ಪ್ರತಾಪೈಃ |
ಅಲಂಕೇಶ-ಕಾಲ್ಯೈರ್ ಅಸುಗ್ರೀವ-ಮಿತ್ರೈಃ
ಅರಾಮಾಭಿಧೇಯೈರ್ ಅಲಂ ದೈವತೈರ್ ನಃ|| 23||

ಅವೀರಾಸನಸ್ಥೈರ್ ಅಚಿನ್ಮದ್ರಿಕಾಡ್ಯೈಃ
ಅಭಕ್ತಾಂಜನೇಯಾದಿ-ತತ್ತ್ವ-ಪ್ರಕಾಶೈಃ|
ಅಮಂದಾರ-ಮೂಲೈರ್ ಅಮಂದಾರ-ಮಾಲ್ಯೈಃ
ಅರಾಮಾಭಿಧೇಯೈರಲಂ ದೈವತೈರ್ ನಃ|| 24 ||

ಅಸಿಂಧು-ಪ್ರಕೋಪೈರ್ ಅವಂದ್ಯಪ್ರತಾಪೈಃ
ಅಬಂಧು-ಪ್ರಯಾಣೈರ್ ಅಮಂದ-ಸ್ಮಿತಾಡ್ಯೈಃ|
ಅದಂಡ-ಪ್ರವಾಸೈರ್ ಅಖಂಡ-ಪ್ರಬೋಧೈಃ
ಅರಾಮಾಭಿಧೇಯೈರಲಂ ದೈವತೈರ್ ನಃ|| 25||

ನಮಸ್ತೇ ಸುಮಿತ್ರಾ-ಸುಪುತ್ರಾಭಿ-ವಂದ್ಯ
ನಮಸ್ತೇ ಸದಾ ಕೈಕಯೀ-ನಂದನೇಡ್ಯ|
ನಮಸ್ತೇ ಸದಾ ವಾನರಾಧೀಶ-ವಂದ್ಯ
ನಮಸ್ತೇ ನಮಸ್ತೇ ಸದಾ ರಾಮಚಂದ್ರ || 27||

ಪ್ರಸೀದ ಪ್ರಸೀದ ಪ್ರಚಂಡ-ಪ್ರತಾಪ
ಪ್ರಸೀದ ಪ್ರಸೀದ ಪ್ರಚಂಡಾರಿ-ಕಾಲ|
ಪ್ರಸೀದ ಪ್ರಸೀದ ಪ್ರಪನ್ನಾನುಕಂಪಿನ್
ಪ್ರಸೀದ ಪ್ರಸೀದ ಪ್ರಭೋ ರಾಮಚಂದ್ರ || 28||

ಇತಿ ಶ್ರೀಶಂಕರಾಚಾರ್ಯವಿರಚಿತಂ ಶ್ರೀರಾಮಭುಜಂಗಪ್ರಯಾತಸ್ತೋತ್ರಂ ಸಂಪೂರ್ಣಂ||

ವಿಷ್ಣು-ಷಟ್-ಪದೀ-ಸ್ತೋತ್ರಂ

ಅವಿನಯಂ-ಅಪನಯ ವಿಷ್ಣೋ ದಮಯ ಮನಃ ಶಮಯ ವಿಷಯ-ಮೃಗ-ತೃಷ್ಣಾಂ |

ಭೂತ-ದಯಾಂ ವಿಸ್ತಾರಯ ತಾರಯ ಸಂಸಾರ-ಸಾಗರತಃ || 1 ||

ದಿವ್ಯ-ಧುನೀ-ಮಕರಂದೇ ಪರಿಮಲ-ಪರಿಭೋಗ-ಸಚ್ಚಿದಾನಂದೇ |

ಶ್ರೀಪತಿ-ಪದಾರವಿಂದೇ ಭವ-ಭಯ-ಖೇದ-ಚ್ಚಿದೇ ವಂದೇ || 2 ||

ಸತ್ಯಪಿ ಭೇದಾಪಗಮೇ ನಾಥ ತವಾಹಂ ನ ಮಾಮಕೀನಸ್ತ್ವಂ |

ಸಾಮುದ್ರೋ ಹಿ ತರಂಗಃ ಕ್ಷಚನ ಸಮುದ್ರೋ ನ ತಾರಂಗಃ || 3 ||

ಉದ್ಧೃತ-ನಗ ನಗಭಿದ್-ಅನುಜ ದನುಜ-ಕುಲಾಮಿತ್ರ ಮಿತ್ರ-ಶಶಿ-ದೃಷ್ಟೇ |

ದೃಷ್ಟೇ ಭವತಿ ಪ್ರಭವತಿ ನ ಭವತಿ ಕಿಂ ಭವ-ತಿರಸ್ಕಾರಃ || 4 ||

ಮತ್ಸ್ಯಾದಿಭಿರ್-ಅವತಾರೈರ್-ಅವತಾರವತಾವತಾ ಸದಾ ವಸುಧಾಂ |

ಪರಮೇಶ್ವರ ಪರಿಪಾಲ್ಯೋ ಭವತಾ ಭವ-ತಾಪ-ಭೀತೋಽಹಂ || 5 ||

ದಾಮೋದರ ಗುಣ-ಮಂದಿರ ಸುಂದರ-ವದನಾರವಿಂದ ಗೋವಿಂದ |

ಭವ-ಜಲಧಿ-ಮಥನ-ಮಂದರ ಪರಮಂ ದರಮಪನಯ ತ್ವಂ ಮೇ || 6 ||

ನಾರಾಯಣ ಕರುಣಾ-ಮಯ ಶರಣಂ ಕರವಾಣಿ ತಾವಕೌ ಚರಣೌ |

ಇತಿ ಷಟ್ಪದೀ ಮದೀಯೇ ವದನ-ಸರೋಜೇ ಸದಾ ವಸತು || 7 || ||

ಇತಿ ಶ್ರೀಮಚ್ಚಂಕರಾಚಾರ್ಯಕೃತಂ ವಿಷ್ಣುಷಟ್ಪದೀಸ್ತೋತ್ರಂ ಸಂಪೂರ್ಣಂ ||

ಮುಕುಂದಮಾಲಾ (ಸೇಲೇಚ್ಚೇದ್ ವೇರ್ವೆಸ್)

ಹೇ ಗೋಪಾಲಕ ಹೇ ಕೃಪಾ-ಜಲ-ನಿಧೇ ಹೇ ಸಿಂಧು-ಕನ್ಯಾ-ಪತೇ

ಹೇ ಕಂಸಾಂತಕ ಹೇ ಗಜೇಂದ್ರ-ಕರುಣಾ-ಪಾರೀಣ ಹೇ ಮಾಧವ |

ಹೇ ರಾಮಾನುಜ ಹೇ ಜಗತ್-ತ್ರಯ-ಗುರೋ ಹೇ ಪುಂಡರೀಕಾಕ್ಷ ಮಾಂ

ಹೇ ಗೋಪೀ-ಜನ-ನಾಥ ಪಾಲಯ ಪರಂ ಜಾನಾಮಿ ನ ತ್ವಾಂ ವಿನಾ ||

ಭಕ್ತಾಪಾಯ-ಭುಜಂಗ-ಗಾರುಡ-ಮಣಿಸ್ತ್ರೈಲೋಕ್ಯ-ರಕ್ಷಾ-ಮಣಿಃ
ಗೋಪೀ-ಲೋಚನ-ಚಾತಕಾಂಬುದ-ಮಣಿಃ ಸೌಂದರ್ಯ-ಮುದ್ರಾ-ಮಣಿಃ |
ಯಃ ಕಾಂತಾ-ಮಣಿ-ರುಕ್ಮಿಣೀ-ಘನ-ಕುಚ-ದ್ವಂದ್ವೈಕ-ಭೂಷಾ-ಮಣಿಃ
ಶ್ರೇಯೋ ದೇವ-ಶಿಖಾ-ಮಣಿರ್-ದಿಶತು ನೋ ಗೋಪಾಲ-ಚೂಡಾಮಣಿಃ||

ಶತ್ರು-ಚ್ಛೇದ್ಯೈಕ-ಮಂತ್ರಂ ಸಕಲಂ ಉಪನಿಷದ್-ವಾಕ್ಯ-ಸಂಪೂಜ್ಯ-ಮಂತ್ರಂ
ಸಂಸಾರೋತ್ತಾರ-ಮಂತ್ರಂ ಸಮುಚಿತ-ತಮಃ-ಸಂಘ-ನಿಯಾಣ-ಮಂತ್ರಂ |
ಸರ್ವೈಶ್ವರ್ಯೈಕ-ಮಂತ್ರಂ ವ್ಯಸನ-ಭುಜಗ-ಸಂದಷ್ಟ-ಸಂತ್ರಾಣ-ಮಂತ್ರಂ
ಜಿಹ್ವೇ ಶ್ರೀ-ಕೃಷ್ಣ-ಮಂತ್ರಂ ಜಪ ತಪ ಸತತಂ ಜನ್ಮ-ಸಾಫಲ್ಯ-ಮಂತ್ರಂ||

ಹನುಮಾನ್ ಸ್ತೋತ್ರಂ

ಬುದ್ಧಿಬಲಂ ಯಶೋಧೈರ್ಯಂ ನಿರ್ಭಯತ್ವಂ ಅರೋಗತಾ |
ಅಜಾಡ್ಯಂ ವಾಕ್ಪಟುತ್ವಂ ಚ ಹನೂಮತ್ ಸ್ಮರಣಾತ್ ಭವೇತ್ ||

ಮನ್ಗಳಂ

ಶಂಕರಾಯ ಶಂಕರಾಯ ಶಂಕರಾಯ ಮಂಗಲಂ |
ಸಕಲ-ದರ್ಮ-ರಕ್ಷಕಾಯ ಮೋಕ್ಷದಾಯ ಮಂಗಲಂ ||
ಶಂಕರಾಯ ಶ್ರೀ-ಜಯೇಂದ್ರ-ಗುರುವರಾಯ ಮಂಗಲಂ |
ಶ್ರೀಶಂಕರ-ವಿಜಯೇಂದ್ರಾಚಾರ್ಯಾಯ ಮಂಗಲಂ ||
ಸುಮುಖಾಯ ಮಂಗಲಂ ಷಣ್ಮುಖಾಯ ಮಂಗಲಂ |
ಸಹಸ್ರ-ದಲ-ಪದ್ಮ-ಪೀಠ-ವಾಸಿನೈ ಮಂಗಲಂ ||
ಕಾಮಕೋಟಿ-ಗುರುವರ-ಚಂದ್ರ-ಶೇಖರಾಯ ಮಂಗಲಂ |
ಕಾಮಿತ-ಪ್ರದ-ಗೋವಿಂದಾಯ ಅಚ್ಯುತಾಯ ಮಂಗಲಂ ||
ಕಾಮಾಕ್ಷಿ-ಪತಿ-ಶಿವಾಯ ನಟೀಶಾಯ ಮಂಗಲಂ |

ಕಾರುಣ್ಯ-ಪೂರ್ಣ-ವೀರ-ಮಾರುತಯೇ ಮಂಗಲಂ ॥